

ಕುಸ್ತಿ

ಆದಲೆ ಕಾಲಾಂತು ಮಲ್ಲಯುದ್ಧ, ಖಡ್ಗಯುದ್ಧ ಇತ್ಯಾದಿ ಗುರುಕುಲ ಪದ್ಧತೀನ ಶಿಕಯತಾಲೀಂಚಿ. ಏಕ ಗಾಂವಾಂತು ಏಕ ಪ್ರಸಿದ್ಧ ಗುರುಲಾಗಿ ಅನೇಕ ತರುಣ ಕುಸ್ತಿ ಶಿಕತಾಲೀಂಚಿ. ಶಿಕವಣ ಸಂಪೂರ್ಣ ಜಾತ್ತರಿ ಗುರು ವಿದ್ಯಾರ್ಥಿಂಕ ಆಶೀರ್ವಾದ ದಿವುನ ಸ್ವತಂತ್ರ ರೀತೀರ ಜೀವನೋಪಾಯ ಕರಚಾಕ ಅನುಮತಿ ದಿತ್ತಾಲೊ. ಥೋಡೇ ಲೋಕ ಕುಸ್ತಿ ತರಬೇತಿ ಶಾಳ ಸ್ಥಾಪನ ಕರೂನ ಯುವಕಾಂಕ ಅಭ್ಯಾಸ ಕರಯತಾಲೀಂಚಿ. ಆನೀ ಥೋಡೇ ಲೋಕ ಗಾಂವ ಗಾಂವ ವಚೂನ ಕುಸ್ತಿ ಪ್ರದರ್ಶನ ಕರೂನ ಯಶ-ಕೀರ್ತಿ-ಧನ ಸಂಪಾದನ ಕರತಾಲೀಂಚಿ. ಕಿತಲೇಕಿ ಯುವಕಾಲೇಂ ಶಿಕವಣ ಪೂರ್ಣ ಜಾವುನ ಸ್ವಂತ ಉದ್ಯೋಗ ಕರಚಾಕ ಗುರುಲೆ ಆಶೀರ್ವಾದ ಘೇವನು ಚಮಕಲೇಂತಿ. ಜಾಲ್ಯಾರ ಏಕ ಅತೀ ಪ್ರೀತೀಚೆ ಶಿಷ್ಯಾಕ ಸಾಬಾರ ಕಾಳ ಗುರುನ ವಿದ್ಯಾ ಪೂರ್ಣ ಜಾಲ್ಲಿ ಮ್ಹಣ ಸಾಂಗಯೀನಿ ಆನೀ ಆಶೀರ್ವಾದಯೀ ದೀನಿ.

ಹ್ಯಾ ಶಿಷ್ಯಾಕ ಸಂಪೂರ್ಣ ವಿದ್ಯಾ ದಾನ ದಿವುನ ಏಕ ಅದ್ವಿತೀಯ ಕುಸ್ತಿವಾಲಾ ಕರಕಾ ಮ್ಹಣ ಗುರು ಆಲೋಚನ ಕರತಾ ಆಶೀಲೊ. ಜಾಲ್ಯಾರ ಶಿಷ್ಯಾನ ಲೆಕಲೆಂ ಕೀ ಆಪಣ್ಯಾಲಾಗಿ ಸೇವಾ ಕರೂನ ಘೆವಚೆ ಖಾತೀರ ಗುರು ವಿದ್ಯಾ ಸಂಪೂರ್ಣ ಜಾಲ್ಲಿ ಮ್ಹಣ ಸಾಂಗನಾ ಆನೀ ಸ್ವತಂತ್ರ ಜಾವುನ ವಚ್ಚಾಕ ಸೊಡನಾ ಮ್ಹಣ. 'ಪ್ರಾಯ ಜಾಯತ ಆಯಿಲಿ, ಆನೀ ಶಿಕಲೆಂ ಪುರೋ, ಮೆಗಲ ತಿತಲೆ ಶಿಕಲೊ ಆನೀ ಕೋಣ ಆಸ್ಸ ?' ಆಶೀ ಲೆಕ್ಕೂನ ಏಕ ರಾತೋರಾತ್ರಿ ಕೊಣಾಕಯೀ ಸಾಂಗನಾಶಿಂ ಧಾಂವುನ ವತ್ತಾ. ಗುರುಕ ಮಸ್ತ ದುಃಖ ಜಾತಾ. ಆನೀಕಯೀ ಮಸ್ತ ಆಶೀಲೆ ಮೂ ಶಿಕೋವಚಾಕ ಮ್ಹಣ ಬೇಜಾರತಾ.

ಹೋ ಶಿಷ್ಯ ಗಂವ-ಗಾಂವ ವಚೂನ ತ್ಯಾ ಗಾಂವಾಚೆ ರಾಯಾಲೆ ಆಸ್ಥಾನಾಂತ ಆಶೀಲೆ ಜಟ್ಟಿಮಲ್ಲಾಂಕ ಸೊಲಸೂನ ಅನೇಕ ಬಿರೂದಾವಳಿ, ಮಾನ-ಸಮ್ಮಾನ ಸಂಪಾದನ ಕರತಾ. ಸಾಬಾರ ವರಸಾ ಉಪರಾಂತ ತಾಗೇಲೆ ಗಾಂವಾಕ ಯೇವನು ಪಾವತಾ. ರಾಯಾಲೆ ಆಸ್ಥಾನಾಕ ವಚೂನ ಸಾಂಗತಾ ಕೀ "ಹ್ಯಾ ರಾಜ್ಯಾಂತು ಆಪಣ್ಯಾ ಲಾಗಿ ಮಲ್ಲಯುದ್ಧಾಕ ಕೋಣಯಿ ತಯಾರ ಆಸಲ್ಯಾರ ಯೆಯ್ಯಾ! ನಾ ನಾತಲ್ಯಾರಿ ತಶೀಂಚಿ ಏಕ ಮಾನಪತ್ರ ಆನೀ ಯೋಗ್ಯ ಸಂಭಾವನಾ ದಿಯ್ಯಾ" ರಾಯಾಕ ಆನೀ ಮಂತ್ರಿಯಾಂಕ ಮಸ್ತ ಚಿಂತಾ ಜಾತಾ. ರಾಯಾಕ ಹ್ಯಾ ಕುಸ್ತಿ ಗುರುಲೊ ಉಡಗಾಸ ಜಾತಾ. ತೋ ಕೊಣಾಕಯೀ ತಯಾರ ಕರೂನ ದಿತ್ತಲೊ ಮ್ಹಣ ತಾಕಾ ಆಪಯತಾ. ಗುರು ಸಾಂಗತಾ ಕೀ "ಆತ್ತಂ ತಸಲೆ ಯೋಗ್ಯ ಜಟ್ಟಿ ಕೋಣಯಿ ನಾಂಚಿ. ಆಪಣಚಿ ಯದ್ಧಾಕ ತಯ್ಯಾರ ಆಸ್ಸ" ಮ್ಹಣತಾ. ಹೋ ಮ್ಹಾಂತಾರೋ ಕಸಲೆಂ ಕರತಲೊ ಮ್ಹಣ ರಾಯಾಕ ಚಿಂತಾ ಜಾತಾ. 'ದೇಶಾಚೆ ಮರ್ಯಾದೇ ಖಾತೀರ ಆಪಣ ಜೀವ ದಿವಚಾಕಯೀ ಭೀನಾ' ಮ್ಹಣ ಗುರು ರಾಯಾಕ ಭರವಸ ದಿತಾಂ.

ಮಲ್ಲಯುದ್ಧಾಕ ತಯಾರಿ ಜಾತಾ. ಸಗಟ ಪ್ರಜಾಜನ ಪಳೊವಚಾಕ ಆಯಿಲೀಂಚಿ. ಗುರು ಆನೀ ಶಿಷ್ಯ ಎದರಾ-ಬದರಾ ರಾಬಲ್ಯಾಂಚಿ. ಜಾಲ್ಯಾರ ತಾಂಕಾ ಪರಸ್ಪರಾಂಗಲೊ ಗುರುತ ಮೆಳನಾ. 'ಯೇ ಮ್ಹಾಂತಾರ್ಯಾ, ವಾಪಸ ಯೇನಾ ಮ್ಹಣ ಘರಾ ಸಾಂಗೂನ ಆಯಲಾವೇ? ಚಿಕೇ ವಿಶ್ರಾಂತಿ ಘೇ, ಯುದ್ಧ ಶುರು ಜಾವಚೆ ಪಶಿ ಪುಡೇಕಚಿ ತೂಂ ದಣವಲಾ ಮೂ' ಮ್ಹಣ ಶಿಷ್ಯ ಗುರುಕ ಕುಶಾಲ ಕರತಾ.

ಬಿಗಲ ವಾಜಿಲ ಕೂಡಲೇ ಕುಸ್ತಿ ಸುರು ಜಾಲಿ. ಕಾಡ್ಡಿಸೊ ಆಶೀಲೆ ಗುರುನ ಬಕಾಸುರಸೋ ಆಶೀಲೆ ಶಿಷ್ಯಾಕ ಏಕ ಕ್ಷಣಾಂತು ಸೊಲಸಿಲೆಂ. ಸರ್ವ ಸಭಾ ಸದಸ್ಯಾನಿ ಗುರುಲೆ, ರಾಯಾಲೆ ಆನೀ ದೇಶಾಚೆ ಜೈ ಜೈಕಾರ ಕೆಲೆಂ. ಗುರುಲೆಂ ನಾಂವ ಆಯಕೂನ ಶಿಷ್ಯಾಕ ಗುರುತ ಮೆಳೊ ಆನೀ ತೋ ಗುರುಲೇ ಪಾಯ್ಯಾರ ಪಡೂನ ರಳ್ಳೊ. "ಗುರದೇವಾ, ಹೇಂ ಕಸಲೆ ತಂತ್ರ ಕೀ ತುಮೀ ಏಕ ಕ್ಷಣಾ ಭಿತ್ತರಿ ಮಾಕಾ ಪಾಡಯಲೆಂ. ಮೆಗಲೆ ಅನಂತ ಕೋಟಿ ಅಪರಾಧ ಜಾಲೆಂ. ಮಾಕಾ ಕ್ಷಮಾ ಕರಕಾ. ಆನೀ ಹ್ಯಾ ಜಲ್ಮಾಂತು ತುಮಗಲಿ ಅನುಮತಿ ಶಿವಾಯ ಹಾಂವ ಕಸಲೇಯೀ ಕರನಾ. ತುಮಗಲಿ ಚರಣ ಸೇವಾ ಕರೂನ ಆಶ್ರಮಾಂತೂಚಿ ಜೀವನ ಕರತಾ. ಮೆಚೆರಿ ದಯ ಕರಾ ಗುರುದೇವ" ಮ್ಹಣ ಲೋಟಂಗಣ ಘಾಲತಾ. ಶಿಷ್ಯಾಲೇ ಪ್ರಾಮಾಣಿಕ ಪಶ್ಚತ್ತಾಪ ಪಳೊವನು ಗುರುಲೆ ಮನ ಕರಗತಾ. ರಾಯು ರಾಜ್ಯಾಚೆ ಮರ್ಯಾದ ರಾಕಿಲೆ ಗುರುಕ ಯಥೇಚ್ಛ ಧನ-ಕನಕ ದಿವುನ ಮರ್ಯಾದೇರ ಆಶ್ರಮಾಕ ಪೆಟೊನು ದಿತ್ತಾ.

"ಆಪಣ್ಯಾಲೆ ಬುದ್ಧಂತಕಾಯೇ ಪಶೀ ಗುರುವಚನಾ ಕೆದನಾಯಿ ಶ್ರೇಷ್ಠ. ಬಾಕಿ ಸಗಟ ವಿಷಯಾಂತು ಚಿಂತನ-ಮಂಥನ ಕರಕಾ ಆನೀ ಆಲೋಚನ ಕರೂನ ಮುಖಾರಸೂಕಾ. ಜಾಲ್ಯಾರ ಗುರುವಚ್ಚಾ ಅಕ್ಷರಶಃ ಪಾಲನ ಕರಕಾ"